

**சாராம்சம்:** இனிய குழந்தைகளே, முழு உலகினதும் விரக்திக் கூக்குரலை முடித்து, வெற்றி முழக்கமிடவே தந்தை வந்துள்ளார். பழைய உலகில் விரக்திக் கூக்குரலும், புதிய உலகில் வெற்றி முழக்கமும் உள்ளது.

**கேள்வி:** எந்த இறை கோட்பாட்டைப் பின்பற்றுவதன் மூலம், தந்தையிடமிருந்து செல்வந்தர்களால் பெற முடியாத முழு ஆஸ்தியையும் ஏழைகள் மாத்திரம் பெறுகின்றார்கள்?

**பதில்:** முழுமையாக யாசிப்பவர் ஆகுவதே இறை கோட்பாடாகும். உங்களிடம் உள்ள அனைத்தையும் மறந்துவிடுங்கள். ஏழைக் குழந்தைகளால் இலகுவாக அனைத்தையும் மறந்துவிட முடியும். எனினும் சுவர்க்கத்தில் வாழ்வதாக நம்பும் செல்வந்தர்களின் புத்தி எதனையும் மறப்பதில்லை. இதனாலேயே தங்கள் செல்வம், செழிப்பு, நண்பர்கள், உறவினர்களை நினைவு செய்பவர்களால் உண்மையான யோகியாக முடியாது. அவர்களால் சுவர்க்கத்தில் ஓர் உயர்ந்த அந்தஸ்தைப் பெறமுடியாது.

ஓம் சாந்தி. நம்பிக்கை நிறைந்த புத்தியை உடைய இனிமையிலும் இனிமையான குழந்தைகள், முழு உலகிலும் உள்ள சண்டை சச்சரவுகளை முடிப்பதற்காகத் தந்தை வந்துள்ளார் என்ற உறுதியான நம்பிக்கையைக் கொண்டுள்ளார்கள். தந்தை இச்சரீரத்தினுள் பிரவேசித்துள்ளார் என்பதைப் புத்திசாலிகளாகவும், விவேகிகளாகவும் உள்ள குழந்தைகள் அறிவார்கள். அவரின் பெயர் சிவபாபா என்பதாகும். அவர் ஏன் வந்துள்ளார்? விரக்தியை முடித்து வெற்றியை ஈட்டிக் கொடுப்பதற்காகவே வந்திருக்கின்றார். மரண பூமியில் அதிகளவில் சண்டை சச்சரவுகள் போன்றவை உள்ளன. அனைவரும் தங்கள் கர்மக்கணக்குகளைத் தீர்த்து வீடு திரும்ப வேண்டும். அமரத்துவ பூமியில் சண்டை சச்சரவு என்ற கேள்விக் கே இடமில்லை. இங்கே அதிகளவு குழப்பங்கள் நிறைந்துள்ளன. இங்கே பல நீதி மன்றங்களும், நீதிபதிகள் போன்றவர்களும் உள்ளனர். எங்கும் அதிகளவு வன்முறைகள் காணப்படுகின்றன! வெளிநாட்டைப் பாருங்கள், அங்கும் அதிகளவு குழப்பங்கள் உள்ளன. பழைய உலகில் அதிகளவு முரண்பாடுகள் நிறைந்துள்ளன. இதுவே பழைய, தமோபிரதான் உலகம் என்று அழைக்கப்படுகின்றது. இங்கே எங்கும் குப்பையைத் தவிர வேறு எதுவும் இல்லை. எங்கும் காடுகளே உள்ளன. இவை அனைத்தையும் முடிவுக்குக் கொண்டு வருவதற்காகவே எல்லையற்ற தந்தை வந்துள்ளார். குழந்தைகளாகிய நீங்கள் இப்போது மிகவும் புத்திசாலிகளாகவும், விவேகமானவர்களாகவும் ஆக வேண்டும். குழந்தைகளாகிய நீங்களும் தொடர்ந்தும் சண்டை சச்சரவுகளில் ஈடுபட்டால், நீங்கள் எவ்வாறு கடவுளின் உதவியாளர்கள் ஆக முடியும்? மிகவும் நன்றாக உதவி செய்யக்கூடிய குழந்தைகளையே பாபா விரும்புகின்றார். அவர் புத்திசாலிகளையும், விவேகிகளையும், எவருடனும் எவ்வித முரண்பாடுகளும் கொண்டிராதவர்களையுமே விரும்புகின்றார். குழந்தைகளாகிய நீங்கள் இப்பொழுது இது பழைய உலகம் என்பதைப் புரிந்து கொள்கின்றீர்கள். எண்ணற்ற சமயங்கள் உள்ளன. இது விகாரம் நிறைந்த தமோபிரதான் உலகம் ஆகும். முழு உலகமும் தூய்மையற்றது. இத் தூய்மையற்ற பழைய உலகில் சண்டையைத் தவிர வேறு எதுவுமே இல்லை. தந்தை வந்து, இவை அனைத்தையும் முடித்து வெற்றியை ஈட்டிக் கொடுக்கின்றார். இவ்வுலகில் எவ்வளவு துன்பமும் அமைதியின்மையும் உள்ளது என்பது உங்கள் ஒவ்வொருவருக்கும் தெரியும். இதனாலேயே அவர்கள் உலகில் அமைதி நிலவ வேண்டும் என்று விரும்புகின்றார்கள். மனிதர் ஒருவரால் எவ்வாறு முழு உலகிலும் அமைதியை ஏற்படுத்த முடியும்? அவர்கள் எல்லையற்ற தந்தையைக் கற்களிலும் கூழாங்கற்களிலும் இருப்பதாகக் காட்டியுள்ளார்கள். இதுவும் ஒரு நாடகமே. எனவே தந்தை குழந்தைகளாகிய உங்களிடம் கூறுகின்றார்: இப்பொழுது உஷாராகவும், சுறுசுறுப்பாகவும் இருங்கள்! தந்தையின் உதவியாளர் ஆகுங்கள்! நீங்கள் தந்தையிடம் இருந்து உங்கள் இராச்சிய பாக்கியத்தைப் பெறவேண்டும் - அதில் குறைவிருக்கக்கூடாது. அதில் பெருமளவு சந்தோஷம் உள்ளது. தந்தை கூறுகின்றார்: இனிய குழந்தைகளே, நாடகத்திற்கேற்ப, எல்லையற்ற தந்தை வந்து, உங்களைப் பல மில்லியன் மடங்கு பாக்கியசாலிகளாக ஆக்குகின்றார். இலக்ஷ்மியும் நாராயணனும் பாரதத்தை ஆட்சி செய்தார்கள். பாரதம் சுவர்க்கமாக இருந்தது. சுவர்க்கம் உலக அதிசயம் என்று அழைக்கப்படுகின்றது. திரேதாயுகத்தைக்கூட அவ்வாறு அழைக்க முடியாது. குழந்தைகளாகிய நீங்கள் அத்தகைய சுவர்க்கத்திற்குச் செல்ல முயற்சி செய்ய வேண்டும். அங்கு நீங்கள் ஆரம்பத்திலேயே செல்ல வேண்டும். குழந்தைகளாகிய நீங்கள் சுவர்க்கத்திற்குச் செல்ல விரும்புகின்றீர்கள். நீங்கள் இலக்ஷ்மி போன்றோ அல்லது நாராயணன் போன்றோ ஆக விரும்புகின்றீர்கள். இப் பழைய உலகில் பெரும் துன்பம் ஏற்பட உள்ளது. இரத்த ஆறு பாயும். இரத்த ஆற்றின் பின்னர் நெய்யாறு பாயும். அதுவே பாற்கடல் என்று அழைக்கப்படுகின்றது. இங்கும் அவர்கள் பாரிய குளம் ஒன்றைக் கட்டி, ஒரு குறிப்பிட்ட நாளில் அதனுள் பாலை ஊற்றி, அதில் நீராடுவதற்கு வருகின்றார்கள். அவர்கள் சிவலிங்கத்தின் மீதும் பாலை ஊற்றுகின்றார்கள். நெய்யாறும் பாலாறும் ஓடும் என்பதே சத்தியயுகத்தின் புகழாகும். ஆனால் அவ்வாறு எதுவும் அங்கு இல்லை. நீங்கள் 5000 வருடங்களுக்கு ஒருமுறை உலக அதிபதிகள் ஆகுகின்றீர்கள். இந்நேரத்தில் நீங்கள் அடிமைகள். பின்னர் நீங்கள் சக்கரவர்த்திகள் ஆகுவீர்கள். தத்துவங்கள் அனைத்தும் உங்கள் அடிமைகளாகும். அங்கு ஒருபோதும் காலம் தவறி மழை பெய்யமாட்டாது. ஆறுகள் பெருக்கெடுக்க மாட்டாது. அங்கு அனர்த்தங்கள் எதுவும் இடம்பெற மாட்டாது. ஆனால் இங்கு எவ்வளவு அனர்த்தங்கள் இடம்பெறுகின்றன என்று பாருங்கள். அங்கே உண்மையான வைஷ்ணவர்களையன்றி விகாரம் நிறைந்த வைஷ்ணவர்கள் இருப்பதில்லை. இங்கே ஒருவர் சைவ உணவை உண்பவராயின், அவரை வைஷ்ணவர் என்று அழைக்கின்றார்கள். ஆனால் அவ்வாறல்ல! அவர்கள் தொடர்ந்தும் விகாரத்தின் மூலம் ஒருவருக்கொருவர் பெருந்துன்பத்தை விளைவிக்கின்றார்கள். தந்தை மிகவும் நன்றாக உங்களுக்கு விளங்கப்படுத்துகின்றார். கிராமத்துச் சிறுவன் நினைவு கூரப்பட்டுள்ளான். கிருஷ்ணரை ஒரு

கிராமத்துச் சிறுவனாகக் காட்ட முடியாது. அவர் வைகுந்தத்தின் அதிபதியும் 84 பிறவிகளை எடுப்பவரும் ஆவார். இந்நேரத்தில் நீங்கள் எந்தளவு பக்தியில் தடுமாறித் திரிகின்றீர்கள் என்பதும் வீணாக எவ்வளவு பணத்தைச் செலவழித்தீர்கள் என்பதும் உங்களுக்குத் தெரியும். தந்தை வினவுகின்றார்: நான் உங்களுக்கு அதிகளவு பணத்தையும் இராச்சிய பாக்கியத்தையும் கொடுத்தேன். எனவே அவை யாவும் எங்கு சென்றன? நான் உங்களை உலக அதிபதிகள் ஆக்கினேன். ஆனால் நீங்கள் என்ன செய்தீர்கள்? தந்தைக்கு நாடகத்தைப் பற்றித் தெரியும். பழைய உலகம் பின்பு புதிய உலகமும், புதிய உலகம் பின்னர் பழைய உலகமும் ஆகுகின்றது. இது ஒரு சக்கரமாகும். எது முன்பு நடந்ததோ அது மீண்டும் நடக்கும். தந்தை கூறுகின்றார்: இன்னமும் சொற்ப காலமே எஞ்சியுள்ளது. எனவே முயற்சி செய்து, எதிர்காலத்திற்காகச் சேமியுங்கள். பழைய உலகில் உள்ள அனைத்தும் மண்ணோடு மண்ணாகப் போகின்றது. செல்வந்தர்கள் இந்த ஞானத்தை எடுக்கமாட்டார்கள். தந்தை ஏழைகளின் பிரபு ஆவார். இப்பொழுது ஏழையாக உள்ளவர்கள் அங்கே செல்வந்தர் ஆகுகின்றார்கள். செல்வந்தர்கள் அங்கே ஏழைகள் ஆகுகின்றார்கள். இப்பொழுது பல கோடீஸ்வரர்கள் உள்ளார்கள். அவர்கள் வருவார்கள், ஆனால் ஏழைகள் ஆகுவார்கள். அவர்கள் தாம் சுவர்க்கத்தில் இருப்பதாகக் கருதுகின்றார்கள். அதனை அவர்களால் தமது புத்தியில் இருந்து அகற்ற முடியாதுள்ளது. இங்கு தந்தை கூறுகின்றார்: அனைத்தையும் மறந்து விடுங்கள். ஒன்றுமே இல்லாதவர்களாக அதாவது பிச்சைக்காரராக ஆகுங்கள். இந்நாட்களில் அவர்கள் கிலோகிராம், கிலோமீட்டர் போன்ற விடயங்களைக் கண்டுபிடித்துள்ளதைப் பாருங்கள். அக்காலத்தில், ஆட்சியில் உள்ள அரசர் தனது மொழியிலேயே கட்டளை இடுவார். அவர்கள் வெளிநாட்டைப் பிரதி செய்வார்கள். அவர்களுக்கென்று சொந்த அறிவு இருப்பதில்லை. அவர்கள் தமோபிரதானாக உள்ளார்கள். அமெரிக்காவில் எவ்வளவு பணத்தைச் செலவழித்து, விநாசத்திற்கான பொருட்களைத் தயாரிக்கின்றார்கள் என்று பாருங்கள். அவர்கள் விமானத்தில் இருந்து குண்டுகள் போன்றவற்றை வீசுகின்றார்கள். தீ மூழும். தந்தை விநாசத்தை ஏற்படுத்தி, ஸ்தாபனையை மேற்கொள்கின்றார் என்பது குழந்தைகளாகிய உங்களுக்குத் தெரியும். உங்கள் மத்தியிலும் விளங்கப்படுத்துகின்ற அனைவரும் வரிசைக்கிரமமாகவே உள்ளனர். அனைவருக்கும் புத்தியில் ஒரேயளவான நம்பிக்கை இருக்கும் என்றில்லை. பாபா செய்தவற்றை நீங்களும் பின்பற்ற வேண்டும். பழைய உலகில் உள்ள சொற்ப சதங்களைக் கொண்டு நீங்கள் என்ன செய்யப் போகிறீர்கள்? இந்நாட்களில் அவர்களிடம் தான் நாணயங்கள் உள்ளன. அங்கே அவர்களிடம் தங்க நாணயங்கள் உள்ளன. அங்கு தங்கமானிகைக் கட்டப்படுவதால், தங்க நாணயங்களுக்கு எவ்விதப் பெறுமதியும் இல்லை. அனைத்தும் இலவசமாகவே கிடைக்கின்றன. பூமியும் சதோபிரதானாக உள்ளது. அது இப்பொழுது பழையதாகி விட்டது. அது சதோபிரதானான புதிய உலகமாகும். உலகம் முற்றிலும் புதியதாகும். சூட்சும உலகிற்கு நீங்கள் சென்றால் மாம்பழச் சாறு போன்றவற்றை அருந்துவீர்கள். ஆனால் அங்கு மரங்கள் எதுவும் இல்லை. அசரீரி உலகிலும் மரங்கள் இருப்பதில்லை. நீங்கள் சுவர்க்கத்திற்குச் சென்றால் அனைத்தையும் பெறுவீர்கள். அனைத்திற்கும் உங்கள் புத்தியைப் பயன்படுத்துங்கள். சூட்சும உலகில் எவ்விதமான மரங்களும் இருப்பதில்லை. மரங்கள் மண்ணில் வளர்கின்றனவேயன்றி வானத்தில் அல்ல. 'மகா தத்துவமான பிரம்மம்' என்ற பெயர் இருந்த போதிலும், அது ஒரு வெற்றிடமாகும். அந்த நட்சத்திரங்கள் வானத்தில் தொங்கிக் கொண்டிருப்பதைப் போன்று, சின்னஞ்சிறிய ஆத்மாக்களாகிய நீங்களும் அங்கே தொங்கிக் கொண்டிருக்கின்றீர்கள். நட்சத்திரங்கள் பெரிதாகத் தோன்றுகின்றன. பிரம்ம தத்துவத்தில் ஆத்மாக்கள் பெரிதாக இருப்பார்கள் என்றில்லை. இது புத்தியினால் புரிந்து கொள்ளப்பட வேண்டிய விடயமாகும். நீங்கள் ஞானக் கடலைக் கடைய வேண்டும். எனவே ஆத்மாக்கள் மேலேயே உள்ளார்கள். அவர்கள் சின்னஞ்சிறிய புள்ளிகளே. நீங்கள் இவ்விடயங்கள் அனைத்தையும் கிரகிக்க வேண்டும். அப்பொழுதே உங்களால் பிறரையும் அவற்றைக் கிரகிக்கச் செய்ய முடியும். ஓர் ஆசிரியருக்கு அனைத்தும் தெரியும் என்பதாலேயே அவர் பிறருக்குக் கற்பிக்கின்றார். இல்லாவிடின் அவர் ஏன் ஓர் ஆசிரியராக இருக்க வேண்டும்? எனினும் இங்கு ஆசிரியர்களும் வரிசைக்கிரமமாகவே உள்ளார்கள். குழந்தைகளாகிய உங்களால், வைகுந்தத்தைப் புரிந்து கொள்ள முடியும். நீங்கள் வைகுந்தத்தைப் பார்க்கவில்லை என்றல்ல. அங்கு எவ்வாறு திருமணங்கள் இடம்பெறுகின்றன என்பதையும், அங்கு என்ன மொழியை பயன்படுத்துகின்றார்கள் என்பதையும் பல குழந்தைகள் காட்சிகளில் கண்டுள்ளார்கள். நீங்கள் அனைத்தையும் பார்த்துள்ளீர்கள். இறுதியிலும் கூட காட்சிகள் இருக்கும். ஆனால் அது யோகியுத்தாக உள்ளவர்களுக்கு மாத்திரமேயாகும். தங்களின் நண்பர்களையும் உறவினர்களையும், செல்வத்தையும் சொத்துக்களையும் மாத்திரம் பார்த்துக் கொண்டிருப்பவர்களால் எதனைப் பார்க்க முடியும்? உண்மையான யோகிகள் மாத்திரமே இறுதிவரைக்கும் நிலைத்திருப்பார்கள். அவர்களைக் காணும்போது, தந்தை சந்தோஷம் அடைகிறார். மலர்களைக் கொண்டே ஒரு பூந்தோட்டம் உருவாக்கப்படுகின்றது. 10 அல்லது 15 வருடங்கள் இங்கு இருந்தவர்கள் கூட இங்கிருந்து விலகிச் செல்கின்றார்கள். அவர்கள் எருக்கலம் பூக்கள் என்று அழைக்கப்படுகின்றார்கள். மம்மாவிற்கும் பாபாவிற்கும்கூட, வழிகாட்டல்களைக் கொண்டு வந்தவர்களும், நல்ல அப்பியாசங்களை மேற்கொண்டவர்களுமாக இருந்த, நல்ல புத்திரிகள் இப்பொழுது இங்கில்லை. இப் புத்திரிகளுக்கும் பாப்தாதாவிற்கும் கூட மாயை மிகவும் சக்திவாய்ந்தவள் என்பது தெரியும். மாயையுடன் மறைமுகமான யுத்தம் இடம்பெறுகின்றது. மறைமுகமான புயல்கள் இடம்பெறுகின்றன. பாபா கூறுகின்றார்: மாயை உங்களுக்கு அதிகளவு தொல்லை தருவாள். இது ஏற்கனவே நிச்சயிக்கப்பட்ட வெற்றி தோல்வி நிறைந்த நாடகமாகும். நீங்கள் ஆயுதங்களுடன் யுத்தம் செய்ய மாட்டீர்கள். பாரதத்தின் இந்தப் புராதன யோகம் மிகவும் பிரபல்யமானதாகும். யோக சக்தியினாலேயே நீங்கள் அவ்வாறு ஆகுகின்றீர்கள். எவராலும் உலக இராச்சியத்தைப் பௌதீக சக்தியினால் பெற முடியாது. இந்த நாடகம்

அற்புதமானதாகும். இரு பூனைகள் சண்டையிடும்போது, இடையில் வந்த மூன்றாவது பூனை, வெண்ணையை எடுத்த கதையும் உள்ளது. ஒரு விநாடியில் உலக ஆட்சியைக் கோருங்கள் என்று கூறப்படுகின்றது. புத்திரிகளுக்குக் காட்சிகள் கொடுக்கப்பட்டன. கிருஷ்ணரின் வாயில் வெண்ணை உள்ளதாக அவர்கள் கூறுகின்றார்கள். உண்மையில் அவர்கள் கிருஷ்ணரின் வாயில் புது உலகைக் கண்டார்கள். நீங்கள் யோக சக்தியினால் இராச்சியம் என்ற வெண்ணையைக் கோருகின்றீர்கள். அவர்கள் ஓர் இராட்சியத்திற்காக அதிகளவு யுத்தம் புரிகின்றார்கள், யுத்தத்தின்போது பலர் மரணிக்கின்றார்கள். இப்பழைய உலகின் கர்மக் கணக்குகள் தீர்க்கப்பட வேண்டும். இந்த உலக விடயங்கள் எதுவுமே எஞ்சியிருக்க மாட்டாது. உங்களுக்குத் தந்தையின் ஸ்ரீமத் கிடைத்திருக்கின்றது. குழந்தைகளே, தீயதைக் கேட்காதீர்கள், தீயதைப் பார்க்காதீர்கள். அவர்கள் குரங்குகளினாலான ஒரு உருவத்தைச் செய்துள்ளார்கள். இப்பொழுது மனிதர்களினாலான அத்தகைய உருவத்தையும் செய்துள்ளார்கள். முன்னர் அவர்கள் சீனா போன்ற இடங்களிலிருந்து தந்தத்தினாலான பொருட்களை இறக்குமதி செய்தார்கள். அவர்கள் கண்ணாடி வளையல்களையும் அணிகின்றார்கள். இங்கே அவர்கள் தமது மூக்கு, காதுகளைக் குத்தி அதில் நகைகள் அணிகின்றார்கள். சத்தியயுகத்தில் எவரது காதையும் மூக்கையும் குத்த வேண்டிய அவசியம் இல்லை. இங்கே, மாயை அனைவரது காதுகளையும் மூக்கையும் அறுத்தே விடுகின்றாள். குழந்தைகளாகிய நீங்கள் இப்பொழுது சுத்தமாகவும் தூய்மையாகவும் ஆகுகின்றீர்கள். அங்கே இயற்கையான அழகுள்ளது. நீங்கள் செயற்கையான எதனையும் அங்கே பயன்படுத்தத் தேவையில்லை. இங்கே சரீரம் தமோபிரதானான தத்துவங்களால் ஆக்கப்பட்டுள்ளது என்பதால் நோய்கள் போன்றன உள்ளன. இவ்விடயங்கள் எதுவும் அங்கில்லை. ஆத்மாக்களாகிய நீங்கள் எல்லையற்ற தந்தையே உங்களுக்கு கற்பிக்கின்றார் என்பதாலும் சாதாரண மனிதரிலிருந்து நாராயணனாக மாறுகின்றீர்கள் அதாவது, அமரத்துவ பூமியின் அதிபதிகள் ஆகுகின்றீர்கள் என்பதனாலும் இப்பொழுது மிகவும் சந்தோஷமாக உள்ளீர்கள். இதனாலேயே புகழ் உள்ளது. நீங்கள் அதீந்திரிய சுகத்தை அறிய வேண்டுமானால் கோபியரையும் கோபிகைகளையும் கேளுங்கள். பக்தர்கள் இவ்விடயங்களை அறிந்திருக்கவில்லை. உங்களிலும் வெகு சில குழந்தைகளே சந்தோஷத்தில் நிலைத்திருந்து, இவ்விடயங்களைத் தொடர்ந்தும் கடைகின்றீர்கள். அப்பாவிகளே அதிகளவில் தாக்கப்படுகின்றார்கள். திரௌபதி போன்றவர்களின் ஞாபகார்த்தம் உள்ளது, அவை இப்பொழுது நடைமுறையில் இடம்பெறுகின்றன. திரௌபதி ஏன் கூவி அழைத்தாள்? மக்களுக்கு அது தெரியாது. தந்தை விளங்கப்படுத்தியுள்ளார்: நீங்கள் அனைவருமே திரௌபதிகள் ஆவீர்கள். பெண்கள் எப்பொழுதும் பெண்களாகவே பிறப்பார்கள் என்றில்லை, நீங்கள் அடுத்தடுத்து இருமுறை பெண்களாக இருக்க முடியும், ஆனால் அதற்கு மேல் அல்ல. தாய்மார்கள் கூவி அழைக்கின்றார்கள்: பாபா, என்னைப் பாதுகாத்திடுங்கள்! துச்சாதனன் என்னை விகாரத்திற்காகத் துன்புறுத்துகின்றான். ஆகையாலேயே இது விலைமாதர் இல்லம் என்றும் சுவர்க்கம் சிவாலயம் என்றும் அழைக்கப்படுகின்றது. விலைமாதர் இல்லம் இராவணனது ஸ்தாபனையும், சிவாலயம் சிவபாபாவின் ஸ்தாபனையும் ஆகும். அவர் உங்களுக்கு ஞானத்தைக் கொடுக்கின்றார். தந்தை ஞானம் நிறைந்தவர் என்று அழைக்கப்படுகின்றார். ஞானம் நிறைந்திருத்தல் என்றால் அதன் அர்த்தம் அனைவரது இதயத்திலும் என்ன உள்ளது என்பதை அறிந்திருத்தல் என்பதல்ல. அதனால் என்ன நன்மை உள்ளது? தந்தை கூறுகின்றார்: என்னைத் தவிர வேறு எவராலும் உலகத்தின் ஆரம்பம், மத்தி, இறுதியின் ஞானத்தைக் கொடுக்க முடியாது. நான் மாத்திரமே உங்களுக்குக் கற்பிக்கின்றேன். ஒரேயொரு தந்தை மாத்திரமே ஞானக் கடல் ஆவார். பக்திக்கான வெகுமதி உள்ளது. சத்தியயுகத்திலும் திரேதாயுகத்திலும் பக்தி இருப்பதில்லை. இராச்சியம் கற்பதன் மூலம் ஸ்தாபிக்கப்படுகின்றது. எத்தனை ஆலோசகர்கள், ஜனாதிபதிகள் போன்றோர் உள்ளனர் என்று பாருங்கள். அவர்களுக்கு ஆலோசனை வழங்க ஆலோசகர்கள் நியமிக்கப்படுகின்றார்கள். சத்தியயுகத்தில் ஆலோசகர்களுக்கான அவசியம் இல்லை. தந்தை இப்பொழுது உங்களைத் திறமைசாலி ஆக்குகின்றார். இலக்ஷ்மியும் நாராயணனும் எவ்வளவு திறமைசாலிகளாக இருந்தார்கள் எனப் பாருங்கள். நீங்கள் எல்லையற்ற இராச்சியத்தைத் தந்தையிடமிருந்து பெற்றீர்கள். மக்கள் தந்தையின் பிறந்தநாளைக் கொண்டாடுகின்றார்கள். சிவபாபா நிச்சயமாக பாரதத்திற்கு வந்து, உங்களை உலக அதிபதிகள் ஆக்கிய பின்னர் மீண்டும் திரும்பிச் செல்கின்றார். அது ஆயிரமாயிரம் ஆண்டுகளுக்குரிய விடயமல்ல. அது நேற்று நடந்த விடயமேயாகும். நல்லது. இதனை விட மேலும் நான் என்ன விளங்கப்படுத்துவது? தந்தை விளங்கப்படுத்துகின்றார்: மன்மனாபவ! உண்மையில் இக்கல்வி ஒரு சமிக்ஞை ஆகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம் :

1. தந்தையின் முழுமையான உதவியாளராகுவதற்கு, திறமைசாலியாகவும் விவேகமானவராகவும் ஆகங்கள். உள்ளே எவ்விதமான முரண்பாடுகளையும் கொண்டிருக்காதீர்கள். ஸ்தாபனையினதும் விநாசத்தினதும் பணியைக் காணும் வேளையில் புத்தியில் முழுமையான நம்பிக்கை கொண்டிருந்து தந்தையைப் பின்பற்றுங்கள்.

2.

ஒரு சில சதப் பெறுமதியேயுடைய பழைய உலக விடயங்களை உங்கள் புத்தியில் இருந்து அகற்றி, முழுமையான பிச்சைக்காரர் ஆகுங்கள். உங்கள் நண்பர்கள், உறவினர்கள், செல்வம், செழிப்பு போன்ற அனைத்தையும் மறந்துவிடுங்கள்.

**ஆசீர்வாதம்:**

ஆஸ்திக்கு முழு உரிமையுடையவர்களாகி, ஆர்வமும் உற்சாகமும் நிறைந்த எண்ணங்களினால் உங்கள் சேமிப்புக் கணக்கில் சேமிப்பவர்கள் ஆகுவீர்களாக. பாப்தாதாவின் முழு ஆஸ்தியையும் கோருவதற்கு, ஆர்வத்தையும் உற்சாகத்தையும் உங்களுக்குள் கிரகியுங்கள். விரைந்தோடுங்கள். இது சேமிப்பதற்கான காலம் என்பதால் உங்கள் சேமிப்புக் கணக்கை நிச்சயமாக நீங்கள் அதிகரித்துக் கொள்ள வேண்டும் என்ற திடசங்கற்ப எண்ணத்தை நீங்கள் கொண்டிருக்க வேண்டும். உங்கள் நேரத்தையும் எண்ணங்களையும் தொடர்ந்தும் சேமியுங்கள். எந்த வீணான அல்லது சாதாரண எண்ணங்களும் இல்லாதிருக்கட்டும். அப்பொழுது உங்கள் சேமிப்புக் கணக்கு தொடர்ந்தும் அதிகரிப்பதுடன் அதற்கேற்ப நீங்கள் முழுச் சக்கரத்தையும் ஆட்சி செய்பவர்கள் ஆகுவதுடன் பூஜிக்கத்தகுதி வாய்ந்தவர்களாகவும் ஆகுகின்றீர்கள்.

**சுலோகம்:**

உங்கள் கனவுகளிலும் எண்ணங்களிலும் தூய்மையைக் கொண்டிருப்பதே அனைத்திலும் அதி சிறந்த ஆளுமையாகும்.

\*\*\*ஓம் சாந்தி\*\*\*